

تفہیم القرآن

السید
الشیخ

(۹۵)

الْتَّيْمُ

نام

پہلے ہی لفظ الْتَّيْمُ کو اس سورہ کا نام قرار دیا گیا ہے۔

زمانہ نزول

قَاتِدٌ کہتے ہیں کہ یہ سورت مدنی ہے۔ ابن عباسؓ سے دو قول منقول ہیں: ایک یہ کہ یہ مکی ہے، اور دوسرا یہ کہ مدنی ہے۔ لیکن جمہور علماء سے مکی ہی قرار دیتے ہیں اور اس کے مکی ہونے کی کھلی ہوئی علامت یہ ہے کہ اس میں شہرِ مکہ کے لیے هذَا الْبَلَدُ الْأَمِينُ (یہ پُر امن شہر) کے الفاظ استعمال کیے گئے ہیں۔ ظاہر ہے کہ اگر اس کا نزول مدینہ میں ہوا ہوتا تو مکہ کے لیے ”یہ شہر“ کہنا صحیح نہیں ہو سکتا تھا۔ علاوہ بریں سورت کے مضمون پر غور کرنے سے محسوس ہوتا ہے کہ یہ مکہ معلمہ کے بھی ابتدائی دور کی نازل شدہ سورتوں میں سے ہے، کیونکہ اس میں کوئی نشان اس امر کا نہیں پایا جاتا کہ اس کے نزول کے وقت کفر و اسلام کی کشکمش برپا ہو چکی تھی، اور اس کے اندر مکی دور کی ابتدائی سورتوں کا وہی اندماز بیان پایا جاتا ہے جس میں نہایت مختصر اور دل نشین طریقے سے لوگوں کو سمجھایا گیا ہے کہ آخرت کی جزا اسرا ضروری اور سراسر معقول ہے۔

موضوع اور مضمون

اس کا موضوع ہے جزا اسرا کا اثبات۔ اس غرض کے لیے سب سے پہلے جلیل القدر انبیاؐ کے مقاماتِ ظہور کی قسم کھا کر فرمایا گیا ہے کہ اللہ تعالیٰ نے انسان کو بہترین ساخت پر پیدا کیا ہے۔ اگرچہ اس حقیقت کو دوسرے مقامات پر قرآن مجید میں مختلف طریقوں سے بیان کیا گیا ہے۔ مثلاً: کہیں فرمایا کہ انسان کو خدا نے زمین میں اپنا خلیفہ بنایا اور فرشتوں کو اس کے آگے سجدہ کرنے کا حکم دیا۔ (البقرہ ۳۰-۳۲، الانعام ۱۶۵، الاعراف ۱۱، الحج ۲۸-۲۹، انبیاء ۲۲، ص ۷۱ تا ۷۳) کہیں فرمایا کہ انسان اس امانتِ الہی کا حامل ہوا ہے جسے اٹھانے کی طاقت زمین و آسمان اور پہاڑوں میں بھی نہ تھی۔ (الاحزاب: ۷۲) کہیں فرمایا کہ ہم نے بنی آدم کو عزت بخشی اور اپنی بہت سی مخلوقات پر فضیلت عطا کی۔ (بنی اسرائیل: ۷۰) لیکن یہاں خاص طور پر انبیاؐ کے مقاماتِ ظہور کی قسم کھا کر یہ فرمانا کہ انسان کو بہترین ساخت پر پیدا کیا گیا ہے، یہ معنی رکھتا ہے کہ نوع انسانی کو اتنی بہتر ساخت عطا کی گئی کہ اس کے اندر نبوت جیسے بلند ترین منصب کے حامل لوگ پیدا ہوئے، جس سے اونچا منصب خدا کی کسی دوسری مخلوق کو نصیب نہیں ہوا۔

اس کے بعد یہ بتایا گیا ہے کہ انسانوں میں دو قسمیں پائی جاتی ہیں: ایک، وہ جو اس بہترین ساخت پر پیدا ہونے کے بعد بُرائی کی طرف مائل ہوتے ہیں اور اخلاقی لپستی میں گرتے گرتے اُس انہا کو پہنچ جاتے ہیں

جہاں اُن سے زیادہ نفع کوئی دوسرا مخلوق نہیں ہوتی۔ دوسرے، وہ جو ایمان عمل صالح کا راستہ اختیار کر کے اس گروہ سے بچ جاتے ہیں، اور اُس مقام بلنڈ پر قائم رہتے ہیں جو ان کے بہترین ساخت پر پیدا ہونے کا لازمی تقاضا ہے۔ نوع انسانی میں ان دونوں قسموں کے لوگوں کا پایا جانا ایک ایسا امرِ واقعی ہے جس سے انکار نہیں کیا جاسکتا، کیونکہ اس کا مشابہہ انسانی معاشرے میں ہر جگہ ہر وقت ہو رہا ہے۔

آخر میں اس امرِ واقعی سے یہ استدلال کیا گیا ہے کہ جب انسانوں میں یہ دو الگ الگ اور ایک دوسرے سے قطعی مختلف فتمیں پائی جاتی ہیں تو پھر جزئے اعمال کا کیسے انکار کیا جاسکتا ہے۔ اگر پستی میں گرنے والوں کو کوئی سزا اور بلندی پر چڑھنے والوں کو کوئی اجر نہ ملے، اور انجام کار دنوں کا یکساں ہو، تو اس کے معنی یہ ہیں کہ خدا کی خدائی میں کوئی انصاف نہیں ہے۔ حالانکہ انسانی فطرت اور انسان کی عقلی عام یہ تقاضا کرتی ہے کہ جو شخص بھی حاکم ہو وہ انصاف کرے۔ پھر یہ کیسے تصور کیا جاسکتا ہے کہ اللہ، جو سب حاکموں سے بڑا حاکم ہے، وہ انصاف نہیں کرے گا۔

سُورَةُ التِّينَ مِكْيَةٌ

بِسْمِ اللَّهِ الرَّحْمَنِ الرَّحِيمِ

أباتها

رکو عاتھا

وَالشَّيْئِنَ وَالرَّيْسُونَ ۝ ۱ وَهُنَّ الْبَلَدِ الْأَمِينِ ۝ ۲

قسم ہے انجیر اور زیتون کی اور طور سینا اور اس پر امن شہر (مکہ) کی،

۱- اس کی تفسیر میں مفسرین کے درمیان بہت اختلاف ہوا ہے۔ حَسَنَ بْصَرِيْ هُنْكُرِمَهُ، عَطَّابُ بْنُ أَبِي رَبَاحٍ، جَابِرٌ
بْنُ زَيْدٍ، مُجَاہِدٌ اور ابْرَاهِيمَ تَخْجُلِي رَحْمَةُ اللَّهِ كہتے ہیں کہ انہیں سے مراد یہی انہیں ہے جسے لوگ کھاتے ہیں، اور زیتون بھی یہی
زیتون ہے جس سے تیل نکالا جاتا ہے۔ ابِنِ ابِی حَاتِمٍ اور حَامِمٍ نے ایک قول حضرت عبد اللہ بن عباسؓ سے بھی اس کی
تائید میں نقل کیا ہے۔ اور جن مفسرین نے اس تفسیر کو قبول کیا ہے، انہوں نے انہیں اور زیتون کے خواص اور فوائد بیان
کر کے یہ رائے ظاہر کی ہے کہ اللہ تعالیٰ نے انہی خوبیوں کی وجہ سے ان دونوں سچلوں کی قسم کھائی ہے۔ اس میں شک نہیں
کہ ایک عام عربی دال تین اور زیتون کے الفاظ سن کرو، ہی معنی لے گا جو عربی زبان میں معروف ہیں۔ لیکن دو وجہ ایسے
ہیں جو یہ معنی لینے میں مانع ہیں۔ ایک یہ کہ آگے طور سینا اور شہرِ مکہ کی قسم کھائی گئی ہے، اور دونوں سچلوں کے ساتھ دو مقامات کی
قسم کھانے میں کوئی مناسبت نظر نہیں آتی۔ دوسرے ان چار چیزوں کی قسم کھا کر آگے جو مضمون بیان کیا گیا ہے، اس پر
طور سینا اور شہرِ مکہ تو دلالت کرتے ہیں، لیکن یہ دو پھل اُس پر دلالت نہیں کرتے۔ اللہ تعالیٰ نے قرآن مجید میں جہاں بھی
کسی چیز کی قسم کھائی ہے، اُس کی عظمت یا اس کے مَنَافِع کی بنا پر نہیں کھائی، بلکہ ہر قسم اُس مضمون پر دلالت کرتی ہے جو
قسم کھانے کے بعد بیان کیا گیا ہے۔ اس لیے ان دونوں سچلوں کے خواص کو وہ قسم قرار نہیں دیا جاسکتا۔

بعض دوسرے مفسرین نے تین اور زیتون سے مراد بعض مقامات لے ہیں۔ گفہ آحبار، بتاؤہ اور ابن زید کہتے ہیں کہ تین سے مراد دمشق ہے اور زیتون سے مراد بیت المقدس۔ ابن عباسؓ کا ایک قول ابن ججوہؓ، ابن الجیلی حاتم اور ابن حجرؓ کیا ہے کہ تین سے مراد حضرت نوحؐ کی وہ مسجد ہے جو انھوں نے وجودی پہاڑ پر بنائی تھی، اور زیتون سے مراد بیت المقدس ہے۔ لیکن وَالثِّئِينَ وَاللِّيْثِيْونَ کے الفاظ اُس کریمؐ کی معنی ایک عام عرب کے داہن میں تھیں آ سکتے تھے، اور نہ بہ بات قرآنؐ کے خاطب اہل عرب میں معروف تھی کہ تین اور زیتون ان مقامات کے نام ہیں۔

البیتہ یہ طریقہ الی عرب میں رانج تھا کہ جو پھل کسی علاقے میں گرفت سے پیدا ہوتا ہو، اُس علاقے کو وہ بسا اوقات اُس پھل کے نام سے موسوم کر دیتے تھے۔ اس محاورے کے لحاظ سے تین اور زیتون کے الفاظ کا مطلب مٹاپڑتیں و زیتون، یعنی ان پھلوں کی پیداوار کا علاقہ ہو سکتا ہے، اور وہ شام و لیطین کا علاقہ ہے، کیونکہ اُس دنالے کے

لَقَدْ حَلَقْنَا الْإِنْسَانَ فِي أَحْسَنِ تَقْوِيمٍ ۚ شَمَّ رَادَدْنَاهُ أَسْفَلَ سَفِلِينَ ۝ إِلَّا الَّذِينَ آمَنُوا وَعَمِلُوا الصِّلَاحَتِ فَلَهُمْ

ہم نے انسان کو بہترین ساخت پر پیدا کیا، پھر اُسے الٹا پھیر کر ہم نے سب نیچوں سے پنج کر دیا، سوائے اُن لوگوں کے جو ایمان لائے اور نیک عمل کرتے رہے کہ ان کے لیے

اہل عرب میں یہی علاقہ انجیر اور زیتون کی پیداوار کے لیے مشہور تھا۔ ابن القیم، زمخشیری اور آلسوی رحمہم اللہ نے اسی تفسیر کو اختیار کیا ہے۔ اور ابن حجر یون نے بھی اگرچہ پہلے قول کو ترجیح دی ہے، مگر اس کے ساتھ یہ بات تسلیم کی ہے کہ تین وزیتون سے مراد ان سچلوں کی پیداوار کا علاقہ بھی ہو سکتا ہے۔ حافظ ابن کثیر نے بھی اس تفسیر کو قابلِ لحاظ سمجھا ہے۔

۲- اصل میں طور پر سینین فرمایا گیا ہے۔ سینین جزیرہ نماۓ سینا کا دوسرا نام ہے۔ اس کو سینا یا سینا بھی کہتے ہیں اور سینین بھی۔ خود قرآن میں ایک جگہ طور پر سینناء کے الفاظ استعمال کیے گئے ہیں۔ اب چونکہ وہ علاقہ، جس میں کوہ طور واقع ہے، سینا، ہی کے نام سے مشہور ہے، اس لیے ہم نے ترجمے میں اس کا یہی مشہور نام درج کیا ہے۔

۳- یہ ہے وہ بات جس پر انجیر وزیتون کے علاقے یعنی شام و فلسطین اور کوہ طور اور مکہ کے پر امن شہر کی قسم کھائی گئی ہے۔ انسان کے بہترین ساخت پر پیدا کیے جانے کا مطلب یہ ہے کہ اُس کو وہ اعلیٰ درجے کا جسم عطا کیا گیا ہے جو کسی دوسری جان دار مخلوق کو نہیں دیا گیا، اور اُسے فکر و فہم اور علم و عقل کی وہ بلند پایہ قابلیتیں بخشی گئی ہیں جو کسی دوسری مخلوق کو نہیں بخشی گئیں۔ پھر چونکہ نوع انسانی کے اس فضل و کمال کا سب سے زیادہ بلند نمونہ انبیاء علیہم السلام ہیں اور کسی مخلوق کے لیے اس سے اوپرچا کوئی مرتبہ نہیں ہو سکتا کہ اللہ تعالیٰ اُسے منصبِ نبوت عطا کرنے کے لیے منتخب فرمائے، اس لیے انسان کے اخشنِ تقویم پر ہونے کی شہادت میں اُن مقامات کی قسم کھائی گئی ہے جو خدا کے پیغمبروں سے نسبت رکھتے ہیں۔ شام و فلسطین کا علاقہ وہ علاقہ ہے جہاں حضرت ابراہیم علیہ السلام سے لے کر حضرت علیلی علیہ السلام تک بکثرت انہیاً مہوت ہوئے۔ کوہ طور وہ مقام ہے جہاں حضرت موسیٰ علیہ السلام کو نبوت عطا کی گئی۔ رہا کئے معظمه، تو اس کی پناہی حضرت ابراہیم اور حضرت اسماعیلؑ کے ہاتھوں پڑی، اُسی کی ہدایت وہ عرب کا مقدس ترین مرکزی شہر ہنا، حضرت ابراہیمؑ نے یہ دعا مانگی تھی کہ تَبَّتْ أَجْعَلْ لَهَا بَلَدًا أَمْنًا، ”اے میرے رب! اس کو ایک پُر امن شہر ہنا“ (البقرہ: ۲۶) اور اسی دعا کی یہ بُرگشت تھی کہ عرب میں ہر طرف گھیلی ہوئی ہدایت کے درمیان صرف یہی ایک شہرِ امنی ہزار سال سے امن کا گھوارہ ہنا ہوا تھا۔ پس کلام کا مقصود یہ ہے کہ ہم نے نوع انسانی کو ایسی بہترین ساخت پر بنا لایا کہ اس میں نبوت چھے گئے عظیم مرتبے کے حامل انسان پیدا ہوئے۔

۳- مفسرین نے بالعموم اس کے دو معنی بیان کیے ہیں: ایک یہ کہ ہم نے اُسے آزادِ الغیر، یعنی بڑھاپے کی ایسی حالت کی طرف پھیرو دیا جس میں وہ کچھ سوچنے سمجھنے اور کام کرنے کے قابل تھے رہا۔ دوسرا یہ کہ ہم نے اُسے جہنم کے

آجْرٌ غَيْرِ مُمْسُونٍ ۝ فَإِنْ كَذَّبَكَ بَعْدُ بِاللِّئِنِ ۝ أَلِيَّسَ اللَّهُ

بِأَحْكَمِ الْحَكَمِينَ ۝



کبھی ختم نہ ہونے والا اجر ہے۔ پس (اے نبی!) اس کے بعد کون جزا و سزا کے معاملے میں تم کو جھٹلا سکتا ہے؟ کیا اللہ سب حاکموں سے بڑا حاکم نہیں ہے؟

سب سے نچے درجے کی طرف پھیر دیا۔ لیکن یہ دونوں معنی اُس مقصود کلام کے لیے دلیل نہیں بن سکتے جسے ثابت کرنے کے لیے یہ سورت نازل ہوئی ہے۔ سورت کا مقصود جزا و سزا کے بحق ہونے پر استدلال کرنا ہے۔ اس پر نہ یہ بات دلالت کرتی ہے کہ انسانوں میں سے بعض لوگ بڑھاپے کی انتہائی کمزور حالت کو پہنچادیے جاتے ہیں، اور نہ یہ بات دلالت کرتی ہے کہ انسانوں کا ایک گروہ جہنم میں ڈالا جائے گا۔ پہلی بات اس لیے جزا و سزا کی دلیل نہیں بن سکتی کہ بڑھاپے کی حالت اچھے اور بُرے، دونوں قسم کے لوگوں پر طاری ہوتی ہے، اور کسی کا اس حالت کو پہنچانا کوئی سزا نہیں ہے جو اُسے اُس کے اعمال پر دی جاتی ہو۔ رہی دوسری بات، تو وہ آخرت میں پیش آنے والا معاملہ ہے۔ اُسے اُن لوگوں کے سامنے دلیل کے طور پر کیسے پیش کیا جاسکتا ہے جنہیں آخرت ہی کی جزا و سزا کا قائل کرنے کے لیے یہ سارا استدلال کیا جا رہا ہے؟ اس لیے ہمارے نزدیک آیت کا صحیح مفہوم یہ ہے کہ بہترین ساخت پر پیدا کیے جانے کے بعد جب انسان اپنے جسم اور ذہن کی طاقتیں کو بُرائی کے راستے میں استعمال کرتا ہے تو اللہ تعالیٰ اُسے بُرائی ہی کی توفیق دیتا ہے اور گراتے گراتے اُسے گراوٹ کی اُس انتہا تک پہنچادیتا ہے کہ کوئی مخلوق گراوٹ میں اُس حد کو پہنچی ہوئی نہیں ہوتی۔ یہ ایک ایسی حقیقت ہے جو انسانی معاشرے کے اندر بکثرت مشاہدے میں آتی ہے۔ حرث، طمع، خود غرضی، شہوت پرستی، نشہ بازی، کمینہ پن، غیظ و غضب اور ایسی ہی دوسری خصلتوں میں جو لوگ غرق ہو جاتے ہیں، وہ اخلاقی حیثیت سے فی الواقع سب بچوں سے نچ ہو کر رہ جاتے ہیں۔ مثال کے طور پر صرف اسی ایک بات کو لے لیجیے کہ ایک قوم جب دوسری قوم کی دشمنی میں اندھی ہو جاتی ہے تو کس طرح درندگی میں تمام درندوں کو مات کر دیتی ہے۔ درندہ تو صرف اپنی غذا کے لیے کسی جانور کا شکار کرتا ہے، جانوروں کا قتل عام نہیں کرتا۔ مگر انسان خود اپنے ہی ہم جنس انسانوں کا قتل عام کرتا ہے۔ درندہ صرف اپنے بچوں اور دانتوں سے کام لیتا ہے۔ مگر یہ احسن تقویم پر پیدا ہونے والا انسان اپنی عقل سے کام لے کر توب، بندوق، بیک، ہوائی جہاز، ایٹم بم، ہائیڈروجن بم اور دوسرے بے شمار ہتھیار ایجاد کرتا ہے، تاکہ آن کی آن میں پوری پوری بستیوں کو تباہ کر کے رکھ دے۔ درندہ صرف زخمی یا ہلاک کرتا ہے۔ مگر انسان اپنے ہی جیسے انسانوں کو اذیت دینے کے لیے ایسے دردناک طریقے اختراع کرتا ہے جن کا تصور بھی کبھی کسی درندے کے دماغ میں نہیں آ سکتا۔ پھر یہ اپنی دشمنی اور انتقام کی آگ ٹھنڈی کرنے کے لیے کمینہ پن کی اس انتہا کو پہنچتا ہے کہ عورتوں کے ننگے جلوس نکالتا ہے، ایک ایک عورت کو دس دس بیس آدمی اپنی ہوں کا نشانہ بناتے ہیں، باپوں اور بھائیوں اور شوہروں

کے سامنے اُن کے گھر کی عورتوں کی عصمت لومتے ہیں، بچوں کو اُن کے ماں باپ کے سامنے قتل کرتے ہیں، ماوں کو اپنے بچوں کا خون پینے پر مجبور کرتے ہیں، انسانوں کو زندہ جلاتے اور زندہ دفن کرتے ہیں۔ دنیا میں وحشی سے وحشی جانوروں کی بھی کوئی قسم ایسی نہیں ہے جو انسان کی اس وحشت کا کسی درجے میں بھی مقابلہ کر سکتی ہو۔ یہی حال دوسری بُری صفات کا بھی ہے کہ اُن میں سے جس کی طرف بھی انسان رُخ کرتا ہے، اپنے آپ کو ازَّلُ الخلوقات ثابت کر دیتا ہے۔ حشی کہ مذہب، جوانسان کے لیے مقدس ترین شے ہے، اُس کو بھی وہ اتنا گرا دیتا ہے کہ درختوں اور جانوروں اور پتھروں کو پوجتے پوجتے پستی کی انہتا کو پہنچ کر مرد و عورت کے اعضاۓ جنسی تک کو پونج ڈالتا ہے، اور دیوتاؤں کی خوشنودی کے لیے عبادت گاہوں میں دیوداسیاں رکھتا ہے، جن سے زنا کا ارتکاب کا رثواب سمجھ کر کیا جاتا ہے۔ جن ہستیوں کو وہ دیوتا اور معبدوں کا درجہ دیتا ہے، ان کی طرف اس کی دیومالا میں ایسے ایسے گندے قصے منسوب ہوتے ہیں جو ذلیل ترین انسان کے لیے بھی باعث شرم ہیں۔

۵ - جن مفسرین نے آسفَلَ سَفِلِيْنَ سے مراد بڑھاپے کی وہ حالت لی ہے جس میں انسان اپنے ہوش و حواس کھو بیٹھتا ہے، وہ اس آیت کا مطلب یہ بیان کرتے ہیں کہ ”مگر جن لوگوں نے اپنی جوانی اور تندرستی کی حالت میں ایمان لا کر نیک اعمال کیے ہوں، اُن کے لیے بڑھاپے کی اس حالت میں بھی وہی نیکیاں لکھی جائیں گی اور انھی کے مطابق وہ اجر پائیں گے۔ اُن کے اجر میں اس بنا پر کوئی کمی نہ کی جائے گی کہ عمر کے اس دور میں اُن سے وہ نیکیاں صادر نہیں ہوئیں۔“ اور جو مفسرین آسفَلَ سَفِلِيْنَ کی طرف پھیرے جانے کا مطلب جہنم کے ادنیٰ ترین درجے میں پھینک دیا جانا لیتے ہیں، اُن کے نزدیک اس آیت کے معنی یہ ہیں کہ ”ایمان لا کر عمل صالح کرنے والے لوگ اس سے مستثنی ہیں، وہ اس درجے کی طرف نہیں پھیرے جائیں گے، بلکہ اُن کو وہ اجر ملے گا جس کا سلسلہ کبھی منقطع نہ ہوگا۔“ لیکن یہ دونوں معنی اُس انتہدال سے مناسب نہیں رکھتے جو جزا و سزا کے بحق ہونے پر اس سورت میں کیا گیا ہے۔ ہمارے نزدیک آیت کا صحیح مطلب یہ ہے کہ جس طرح انسانی معاشرے میں یہ عام مشاہدے کی بات ہے کہ اخلاقی پستی میں گرنے والے لوگ گرتے گرتے سب نیچوں سے نیچے ہو جاتے ہیں، اُسی طرح یہ بھی ہر زمانے کا عام مشاہدہ ہے کہ جو لوگ خدا اور آخرت اور رسالت پر ایمان لائے اور جنہوں نے اپنی زندگی عمل صالح کے ساتھ میں ڈھال لی، وہ اس پستی میں گرنے سے نیچے گئے اور اُسی اخْسِنِ تقویم پر قائم رہے جس پر اللہ نے انسان کو پیدا کیا تھا، اس لیے وہ اجر غیرِ منون کے مستحق ہیں، یعنی ایسے اجر کے جو نہ اُن کے استحقاق سے کم دیا جائے گا اور نہ اُس کا سلسلہ کبھی منقطع ہوگا۔

۶ - دوسرا ترجمہ اس آیت کا یہ بھی ہو سکتا ہے کہ ”پس (اے انسان!) اس کے بعد کیا چیز تجھے جزا و سزا کو جھپٹلانے پر آمادہ کرتی ہے۔“ دونوں صورتوں میں مُدعاً ایک ہی رہتا ہے۔ یعنی جب یہ بات علائیہ انسانی معاشرے میں نظر آتی ہے کہ بہترین ساخت پر پیدا کی ہوئی نوع انسانی میں سے ایک گروہ اخلاقی پستی میں گرتے گرتے سب نیچوں سے نیچے ہو جاتا ہے، اور دوسرا گروہ ایمان و عمل صالح اختیار کر کے اس گروٹ سے بچا رہتا ہے اور اُسی حالت پر قائم رہتا ہے جو بہترین ساخت پر انسان کے پیدا کیے جانے سے مطلوب تھی، تو اس کے بعد جزا و سزا کو کیسے جھپٹلایا جا سکتا ہے؟ کیا عقل

یہ کہتی ہے کہ دونوں قسم کے انسانوں کا انجام کیسا ہو؟ کیا انصاف یہی چاہتا ہے کہ نہ آسفَل سُفِلِيْنَ میں گرنے والوں کو کوئی سزا دی جائے اور نہ اُس سے بچ کر پاکیزہ زندگی اختیار کرنے والوں کو کوئی جزا؟ یہی بات دوسرے مقامات پر قرآن میں اس طرح فرمائی گئی ہے کہ أَقْبَلُ الْمُسْلِيْنَ گَالْجُرْ وَمِنْ طَمَّالَكُمْ ۝ كِيفَ يَحْكُمُونَ ۝ ”کیا ہم فرمائیں برداروں کو مجرموں کی طرح کر دیں؟ تھیں کیا ہو گیا ہے، تم کیسے حکم لگاتے ہو؟“ (القلم: ۳۵-۳۶) آمر حَسَبَ الَّذِيْنَ اجْتَرَحُوا السَّيِّاتِ أَنْ نَجْعَلَنَّمْ گَالَذِيْنَ آمَنُوا وَعَمِلُوا الصِّلَاحَتِ ۝ سَوَآءٌ مَّحْيَا فُمْ وَمَمَاتُهُمْ ۝ سَاءَ مَا يَحْكُمُونَ ” کیا برایوں کا ارتکاب کرنے والوں نے یہ سمجھ رکھا ہے کہ ہم انھیں اُن لوگوں کی طرح کر دیں گے جو ایمان لائے اور جنہوں نے نیک عمل کیے؟ دونوں کی زندگی اور موت کیسا ہو؟ بہت بُرے حکم ہیں جو یہ لوگ لگاتے ہیں۔“ (المجادیہ: ۲۱)

امام احمد، ترمذی، ابو داؤد، ابن المنذر، بیہقی، حاکم اور ابن مژدیہ نے حضرت ابو ہریرہؓ سے یہ روایت نقل کی ہے کہ رسول اللہ صلی اللہ علیہ وسلم نے فرمایا: جب تم میں سے کوئی سورہ وَالثَّیْنَ وَالزَّیْتُونَ پڑھے اور آلیس اللہؐ بِأَحْکَمِ الْحِکَمِینَ پر پہنچے تو کہے: بَلَى وَأَنَا عَلَى ذَلِكَ مِنَ الشَّاهِدِیْنَ (ہاں، اور میں اس پر شہادت دینے والوں میں سے ہوں)۔ بعض روایات میں آیا ہے کہ حضورؐ جب یہ آیت پڑھتے تو فرماتے: سُبْحَانَكَ فَبَلَى۔